

சினிமாவில் கடவுள்கள்

கோரநாதன் எழுதியது

விற்பனை உரிமை:

எம். சூரி,

14-ஏ. குப்பையர் தெரு,

ஜி. டி. சென்னை.

பிரசுரம் :

ப் பதிப்பகம்

திருச்சி மாவட்டம்.

NW

N49

172485

எரிமலை வெளியீடு

முதல் பதிப்பு ஜனவரி 1947

இரண்டாம் பதிப்பு ஜூன் 1947

மூன்றாம் பதிப்பு டிசம்பர் 1948

விலை அனு நான்கு

அச்சிட்டது:

ஸ்டார் பிரஸ், கடைவிதி, துறைமுகம்.

பிரதிகள் 1000

ஸ்ரீமதி மகாவிஷ்ணு

‘மகா விஷ்ணுவைப் பார்க்க வருகிறீர்களா?’ என்று நண்பர் ஒருவர் கேட்டதும் நான் திடுக்கிட்டேன். சித்த விளையாடல்கள் புரியும் பண்பு பெற்ற கடவுள்களில் ஒருவரான மகாவிஷ்ணு பூலோகத்துக்கு விஜயம் செய்கிறாரா என்ற திகைப்புதான்! ‘கண்ணன் காட்டிய பாதையில் அது ஒரு சுவடு என்றுதானே விஷயம் அறிந்தவர்கள் சொல்கிறார்கள்.’

அப்படி அவசிய அவசரம் ஏற்படும்போது நான் அவதாரம் செய்வேன் என்று கூறிய ஸ்ரீமான் மகாவிஷ்ணுவாவந்திருக்கிறார்? எனது அறியாமையை ஒட்டியடித்தார் நண்பர்: ‘நீர் எங்கு நிற்கிறீர்கள் என்பதை மறந்துவிட்டீர் போலும்? இது சினிமா உலகம். ஸ்டூடியோ பூமி ஐயா, நீர் விரும்பினால் ஸ்ரீமதி மகாவிஷ்ணுவைதரிசிக்கலாம்’ என்றார்.

‘ஸ்ரீமதி விஷ்ணுவா? அதாவது லக்ஷ்மியா அல்லது...’

‘அட பாவமே! உமக்கு ஒரு எழவும் தெரியாது போலும்! எந்த உலக விற்பனை அறிந்தாலும் இந்தச் சினிமா உலக லீலைகளை உணர்வில்லை நீர். இங்கு வாரும்’ என அழைத்துச் சென்றார்.

படப்பிடிப்புக்கு வேண்டிய ஆயத்தங்கள் நடைபெற்றுக்கொண்டிருந்தன. வெள்ளித் திரையிலே துள்ளும் நீரலைகளாகக் கண் சிமிட்ட வேண்டிய படுதா ஒன்று பின்னணியாக விளங்கியது. அள்ளித்தெறித்த புள்ளிகளும் பொட்டுகளுமாக மேலே கட்டியிருந்த ஜோடனைத் திரையின் பொருள் என்னவோ எனக்குப் புரியவில்லை. வெள்ளிகள் மின்னுகிற வியன் வானத்தின் குச்சுமாக இருக்கும் என்ற நண்பருக்கு ‘ஓகோ’ என்று குரல் கொடுத்தேன்.

‘அதோ, அங்கே பாரும் ஐயா மகாவிஷ்ணுவை!’
என்று உவனத்தைத் திரும்பினார் நண்பர் வேறு திசைக்கு.
விழி வண்டுகள் தாவின. விழித்தேன். நன்றாக விழித்து
நோக்கினேன்.

‘யாரோ ஒரு ஸ்ரீமதி.....’

‘அதனால் தானே சொன்னேன் ஸ்ரீமதி மகாவிஷ்ணு
என்று. அவள் பாப்பா’

‘பாப்பாவா! கிழவியாகிவிட்டவளைப் போல்...’

நண்பர் முறைத்தார்: கத்தாதீர் வீணாக பெண் கிழவி
யானாலும் சரி. பிள்ளைகள் பல பெற்ற அம்மாளாகி விட்
டாலும் சரி-சினிமா உலகைப் பொறுத்த வரை பேபி,
குமாரி, மிஸ், பாப்பா-இப்படித்தான் இருப்பாள் சினிமா
உலகம் இருக்கிறதே, இட்ஸ் எ ஒண்டர்புல் திங்!’

நண்பர் பேச்சைப் போல்தான் விசித்திரமாக இருந்
தது அங்கு நான் கண்ட விஷயங்களும். அதைவிட அற்
புதங்கள் நிறைந்தது சினிமா உலகம், அதில் திரிகிற கலைப்
பிரமாக்கள் அபார அசகாய சூரர்கள் என்பதை உணர
முடிந்தது.

நான் ஸ்ரீமதி மகாவிஷ்ணுவைப் பற்றி அல்லவா
சொல்ல வந்தேன்! அந்த ஸ்ரீமதி ஒரு நாற்காலியிலே உட்
கார்ந்து முழித்துப் பார்த்துக்கொண்டிருந்தாள். ஒட்டிய
கன்னங்களும். கோரமாகக் கீறிவிடப்பட்ட ரத்த வடுக்
கள் போல செஞ்சாயத்தால் விகாரமாய் தோன்றிய உதடு
களும், மையுண்ட கண்களும் கிட்ட் காகிதம் ஒட்டிய
அட்டை முடியும், சில கண்ணாடி முத்துச் சரங்கள் ஓடிய
ஒட்டிய மார்புமாக-பகல் வேஷக்காரன் மாதிரி காட்சி
தந்த அந்த அம்மானுக்கும் மகாவிஷ்ணு என்கிற களப

கஸ்தூரி பீதாம்பராதாரியான சங்கு சக்ரபாணிக்கும் ஏணி வைத்தாலும் எட்டமுடியாது.

ஆடம்பர அலங்காரப் பிரியரான லக்ஷ்மிகார்த்தன் ஒரு கற்பனை உருவம்தான். அதி அழகான கற்பனை என்றால், கலைஞர்களின் கற்பனை 'மேக்கப் செய்துபிரத்தியட்சமாக்கி திரையிலே ஆட விடுவதற்காகத்தயார் செய்திருந்த அம்மா மகாவிஷ்ணு 'மூனி அலங்காரி முத்தண்ணன் பெண்டாட்டி' என்ற கதையில் தான் திகழ்ந்தாள்.

இந்த அவலட்சண மகாவிஷ்ணுவுக்காக சில ஆயிர அடி கச்சா பிலிம்களை கரியாக்க வேண்டும் என்று விவாதித்துக்கொண்டிருந்தார் விஷ்ணுவை ஆட்டிவைக்க வந்த டைரக்டர்-அம்மாளின் அன்பர்.

'சில ஆயிரம் அடிகள்' அநாவசியம். ஆறு நூறு அடிகள் போதும் என்று எதிர் வேட்டும் போட்டார் வசனகர்த்தா.

அந்த நாசக் கும்பலுக்குக் கசையடி நூறு நூறு கொடுத்துக் கலைபுலகை விட்டு கஸ்தா கொடுக்கவேண்டும் என்று தான் என் உள்ளம் தடித்தது!

கலையா பிறந்துக்கொண்டிருந்தது சினிமா உலகில்?

வெறும் கேலிக்கூத்து. கழுதை கூத்து. கச்சா பிலிம் கரியாக்கப்படும் திருப்பணியும் காமக் களியாட்டமும் தான் கூத்திகென்றன இன்றைய சினிமா ஸ்டூடியோ பூமியிலே.

சினிமா என்பது மகாசக்தி வாய்ந்த உயரிய கலை. பல கலைகளின் உன்னத இணைப்பு, எண்ணற்ற நுண்ணிய தொழில்களின் கூட்டு. நுணுக்கம் நிறைந்த நிபுணத் துவத்தின் உயிர்ப்பு. சினிமா கலையை நேரிய முறையில்

கையாண்டால் நாட்டு நிலையை உயர்த்த முடியும். சமுதாய வளர்ச்சிக்குத் துணை புரிய இயலும். அறிவுக்குப் பேரொளி காட்டமுடியும். ஆயிரமாயிரம் தொழிலாளித் தோழர்களின் உழைப்பை அமரத்துவமாக்க முடியும். கலையின் காவியத்தின் இலக்கியத்தின் உயர்வை எங்கும் எடுத்துக் காட்டமுடியும்.

ஆனால் இன்று கலைஞர்கள் கருதுவது என்ன? கலையன்பர்களின் தவிப்பு என்ன? ரசிகர்கள், அறிஞர்கள், அரசியல் தலைவர்கள் நினைப்பதுடன் நில்லாது பிரசாரம் செய்து வருவதும் என்ன?

சினிமா சமூகத்தின் புல்லுருவி, நாகரீக நச்சுப்பாம்பு. மனித பண்புக்கு உலைவைக்கும் உணர்வு கொள்ளி இப்படி எண்ணி எண்ணி இந்த சினிமாக்கலை நாசமாகாதா என்று சபிக்கத் துடிக்கிறார்கள்.

இதைச் சொல்லோவியமாக்கி இருக்கிறார் கவிஞர் பாரதிதாசன்,

படக்கலை தான் வாராதா எனநினைத்த நெஞ்சம்
பாழ்படுத்தும் முதலாளி வர்க்கத்தின் செயலால்
படக்கலையாம் சனியொழிந்தால் போதுமென எண்ணும்!

ஏன்? இந்தத் தவிப்பின் காரணம் என்ன?

கவிஞர் பாடினார் பல வருடங்களுக்கு முன்பு அந்தப் பொன் எழுத்துக்கள் இதோ!

என் தமிழர் படமெடுக்க ஆரம்பஞ் செய்தார்
எடுத்தார்கள் ஒன்றிரண்டு பத்து தூகுக!
ஒன்றேனும் தமிழர் நடையுடை பாவனைகள்
உள்ளதுவாய் அமைக்கவில்லை உயிர் உள்ளதில்லை!

ஒன்றேனும் தமிழருமை உணர்த்துவதாயில்லை!
ஒன்றேனும் உயர் நடிகர் வாய்த்ததுவாயில்லை!
ஒன்றேனும் வீழ்ந்தவரை எழுப்புவதாயில்லை!

படமோ தமிழ்ப்படம். பணம் அழுது பார்க்கப்
போகிறவர்களோ தமிழறிந்த அப்பாவிகள் நடிப்பவர் தமி
ழர். படம் பிடிப்பவர்களும் அதே! ஆனால் தமிழ் சினிமாப்
படங்களில் ஒலிக்கின்ற பேச்சோ...?

தமிழ்ப் படம் ஒன்றைப் பார்த்துவிட்டு எனக்குக் கடி
தம் எழுதியுள்ள கலைச் செல்வர் ஒருவர் கூறுகிறார்:- 'தநா
பாத்திரங்கள் எந்த இனத்தினர் என்று கண்டு பிடிக்கவே
முடியவில்லை. அவர்கள் ஆடை அலங்காரம் ஒரு ரகம்.
பேசுகின்ற தமிழோ பாப்பாரத் தமிழ்'...என்று. இது
இன்று. அதாவது தமிழ் நாட்டில் பேசும் படங்கள்
வந்து பல வருஷங்கள் ஓடிய பிறகு. கொஞ்சமாவது
முன்னேறியிருக்கிறதா என்பதை எடை போட முயலுந்
கள், கவிஞரின் இந்த வரிகளையும்படித்து விட்டு!

வடநாட்டார் போன்ற உடை
வடநாட்டார் மெட்டு!
மரத் தமிழர் நடுவினிலே
தெலுங்கு கிர்த்தனங்கள்!
வடமொழியில் ஸ்லோகங்கள்!
ஆங்கில ப்ரசங்கம்!
வாய்க்கு வராஇந்துஸ்தான்!
ஆபாச நடனம்!
அடையும் இவை அத்தனையும்
கழித்துப் பார்க்குங்கால்
அத்திம்பேர் அம்மாமி எனுந்
தமிழ்தான் மீதம்!

இப்போதுள்ள தீவிர முன்னேற்றம் என்னவென்றால் மேல்நாட்டார் பிரமாதப் படுத்துகிற அரை, முக்கால், நிர வாரணத்தோற்றங்கள். முழுதம் வெளிச்சம் போட வா வில்லை நட்சத்திரக்குஞ்சுகள்! இடுப்பை அசைத்து குலுக்கி ஆடுகிற பேயாட்டமும் (Hip Shaking Dance)தான்! மற்றபடி அதே கதை அதே காட்சிகள்...அதே கூத்தடிப்புகள்!

கடவுளர்கள், அட்டைமுடி, காகிதப் பூஞ்சோலை
கண்ணாடி முத்துவடம் கண்கொள்ளாக்காட்சி!
பரமசிவன் அருள் புரிய வந்துவந்து போவார்!
பதிவிரதைக் கின்னல்வரும் பழையபடி தீரும்!
சிரமமொடு தாள மெண்ணிப் போட்டியிலே பாட்டு
சிலபாடி மிருதங்கம் ஆவர்த்தம் தந்து
வரும் காதல் அவ்விதமே துன்பம் வரும் போகும்
மகரிஷிகள் கோயில்குளம்-இவைகள் கதாசாரம்
இரக்கமற்ற படமுதலாளிக் கெல்லாம் இதனால்
ஏழைகளின் ரத்தத்தை உறிஞ்சியது லாபம்

லாபம் அதுமட்டுமல்ல! தங்கள் சதை வெறியை
தணித்துக் கொள்ள ரகம் ரகமான உருப்படிகள் வேறு
கிடைக்கின்றன! புத்தம்புதுச் 'சரக்குகள்' சினிமா நட்சத்
திரங்களாக மாறும் ஆவலிலே ஓடிவந்து முதலாளிகள்
வலையில் விழுகின்றன! எப்படியோ முதலாளியின் தயவை
பெற்றுவிட்டால் போதும்...அம்மாளுக்கு அடித்தது
யோகம்! அவள் நட்சத்திரமாகி, எங்கோ இருப்பதாகச்
சொல்லப்படுகிற கடவுள்களை விடச் சிறந்த இன்ப நிலையும்
சொர்க்கபோக வாழ்வும் பெற்றுவிட முடிகிறது!

அபிமான நடிக்கைகளை மகாவிஷ்ணுகளாகவும், கிருஷ்ணர்களாகவும், நாரதமுனிகளாகவும் ஆடவிட்டு வேடிக்கை

பார்க்கத் துடிக்கிறார்கள் பட முதலாளிகள். அதனால் கலை உருவங்கள் கோரங்களாகக் கண்களை அறுக்கின்றன.



ஆணை பெண்ணை அலியேதானே !

தமிழ்சினிமாக்களில் வந்து வந்து போகின்ற கடவுளர்களை...மும்மூர்த்திகளையும் சில்லரைத்தெய்வங்களையும் காண்கின்ற கலாரசிகர்களின் மனதிலே எவ்வளவோ எண்ணங்கள் குமிழிடுகின்றன. அவற்றில் எல்லாம் மேலானது இந்தக் கடவுள்களில் சில சாமிகள் அல்லது ஆசாமிகள் ஆணை, பெண்ணை அல்லது அலியே என ஐயமே! முக்கியமாக கிருஷ்ணன் நாரதர் இவ்விரண்டு அப்பாவித் தெய்வங்களும் படுகிற பாட்டை அறியும் போது பரலோகத் தபால் பெட்டிகளாகவும் ஆகாயலோகக் கம்பியில்லாத் தந்தியாக நூலணிந்து பம்மாத்தப்பண்ணியும் திரிகிற நபர்களை பிடித்தாவது, வறட்டுத்தவளைக் கூச்சலில் விளங்காத 'தேவபடை'யில் ஏற்றியாவது அனுதாபங்கள் கணக்கற்ற முறையில் பாரசல் செய்து வைக்க வேண்டும் அந்த சாமிகளுக்கு என்று தோன்றுகிறது!

கண்ணன் உருவம் கனியுள்ளம் கிருஷ்ணத்த கலைக் கனவு. அந்த எழில் பூத்த சிறுநகையும் பால் வடியும் வதனமும் சுந்தர உருவும் கிண்கிணி ஆர்ப்ப அசையும் சிறுநடையுமாகத் திகழவேண்டிய கண்ணன் பெயரால் வெள்ளித்திரையிலே துள்ளும் குதிர்களையும், புளிமுட்டைகளையும், பொத்தப் பூசணிக்காய்களையும் இன்னும் விவரிக்க இயலாக்கோரங்களையும் ஆடவிடுகிறார்கள் பட உலக பிரம்மாக்கள்

ரசிகர்களின் மதிப்பை ஒரு நட்சத்திரம் பெற்றிருப்பாள். அவள் சுந்தரப் புன்னகையில் மயங்கிய டைரக்டர் அம்மாளை கிருஷ்ணனாக உருவாக்கி விட்டிருப்பார் அதற்கு பாராட்டுகள் கிடைத்திருக்கும். அப்புறம் பிடித்தது சனி! முன்னுக்கு வந்துவிட்ட ஸ்ரீமதி நட்சத்திரங்கள் எல்லோரும் கிருஷ்ணனாகிவிடுவது தவிர வேறு விலக்கு கிடையாது!

பீப்பா மாதிரி நடுவிலே பெருத்த தடிக் கிருஷ்ணன், மார்பு புடைத்த கண்ணன், துடிக்கும் சதைப் பிண்டங்கள் பெற்ற கோபாலன் இப்படிப் பலப்பல!

இந்த லட்சணத்திலே இந்த 'அம்மாமிகள்' ஆடவேறு துணிந்து விடுவார்கள்! தசாவதார லீலா வினோத ஆட்டங்கள்-கோரங்களுடன் கொஞ்சுகிற காதல் நடனங்கள்-சகிக்க வெண்ணாது கழுத்தறுப்பும் கலைக்கொலையும் தவிர வேறென்ன?

பெண்கள் எதற்காக ஆண் கடவுளார்கள் வேஷமிட்டு வரவேண்டும்? குறிப்பிட்ட கடவுளார்கள் ஆண்கள் எனக் கதையும் பெயர்களும் சொல்லும். ஆனால் நம் கண்முன் ரிழலாடும் உருவங்களின் செயல்களில் பெண்மை படிந்திருக்கும். இந்த லீலைகளால் கடவுளார்கள் ஆணும் பெண்ணு மிலாப் பிறப்புதான் போலும் என வருங்கால ஆராய்ச்சாளன் முடிவு கட்டினால் அவன் அறிவை யாரும் சந்தேகிக்க முடியாது!

அவர்கள் தலையை அசைப்பதும், கண்களை வெட்டுகிற தினுசும், சுழற்றுகிற பான்மையும் சொற்களை உதிர்க்கின்ற தினுசும்-அந்தப்புரங்களில் கொஞ்சிடும் கலையன்றி

வேறறியாச் சுந்தரிகளே இவர் என்று அம்பலமாக்கு
கின்றன !

குறிப்பாக தமிழ்ப்பட நாரதர்களைச் சுட்டிக்காட்ட
முடியும். பாட்டிலே இனிமை இருந்துவிட்டால் மட்டும்
போதுமா? திரையில் திரிகின்ற நாரதர்கள் அகண்ட கண்
களைச் சுழட்டிக்கோணத்தில் தேக்கி, குவிந்த இதழ்களிலே
குமிண் சிரிப்புத் திட்டி தலையைச் சாய்த்து நின்று நின்று
வெட்டி வெட்டிப் பேசும்போது குதும்பு தனமும் குதர்க்க
நினைவும் கலகத் தொழிலும் கொண்ட வஞ்சக நாரதராகத்
தோன்றவில்லை! யாரையோ மயக்கக் கங்கணம் கட்டி வேலை
செய்கிற வஞ்சியராகவே திரிகின்றனர். திரை மறைவு
நிகழ்ச்சிகளின் நினைவு திரைக்காட்சிகளின் போதும் பிரதி
பலித்து விடுகின்றனவோ என்னவோ!

இ வ் வ ள வு க் கு ம் மேலாக—சோளக் காட்டுப்
பொம்மைக்கும், புது வீட்டு இளிச்ச வாய்க் கோணி
களுக்கும் பொருத்தமில்லாமல் ஏதோ உடை மாட்டி
விட்டு, கரும் புள்ளி செம்புள்ளி குத்தி பூரணத்துவம்
அளிக்கிற கணக்கிலே-அமையும் தொள தொளத்த ஜிப்பா
அல்லது நீண்ட போர்வை! ஒரு படத்திலே 'பாவடை
ராயன்' பண்பாட்டிலே அங்கி அணிந்து திரியும் குள்ள
நாரதர் இன்னொரு படத்திலே போர்வை போர்த்தி
நெட்டையாகிய ஒட்டகமாகிவிடுவார்! திரிலோக சஞ்சாரி
யான அவர் இஷ்டம் போல் பிரிந்து திரிந்து பெருக்கும்
உருவினர் போலும்!

ஆண்மை பெற்றும் வருவார். அப்போது தாடிவாலா
வாக காட்சி தருவார் ஒரு படத்தில். மழுங்கச் சிரைத்த
மாண்பு டாலடிக்கும் ஒரு நாரதர் முகத்திலே!

மேகங்கள் அசையாது நிற்கும், கிரீசன வழுக்கி வழுக்கிக் கீழே விழுந்து, ஒரு ஆட்டம் ஆடிச் சமாளித்து சுதாரித்துக் கொள்ளும் சித்தி பெற்ற தமிழ்ப்பட நாரதர்!

ஆடத் தெரிந்த அணங்குகள் கிருஷ்ண நாட்டியம் ஆடித் தீர்க்க வேண்டும் என்கிற சினிமா உலக தர்மம் போன்ற மற்றொரு 'எழுதாக் கிளவி' பாடவல்ல பாவையர் தமிழ்ப்பட நாரதராக வந்தாக வேண்டும் என்பதும்!

இந்தப்போட்டி மனோபாவம் காரணமாக தமிழ்ப் படத்தை உருப்டாமல் அடிக்கிறார்கள் கடவுள்கள்!

கதாபாத்திரங்களின் தோற்ற ஒருமை, ஆடை ஒருமை முதலியன படத்துக்குப் படம் வித்தியாசப் படுகின்றன மகாவிஷ்ணு என்றால் ஒரே பண்பு, நாரதர் என்றால் ஒரே வார்ப்படம் என்ற ரீதியே கிடையவே கிடையாது. ஒவ்வொரு படத்துக்கும் தனித்தனி அவதாரம் எடுப்பார்கள் போலும் இந்தக் கடவுள்கள்!

இதே போன்ற சித்துவினையாடல்கள் புரியும் சாமிகளில் இன்னுமொரு ஆசாமி உண்டு. அவர்தான் சிவனார். அவர் தனித்திறம் பெற்ற கடவுள். ஆகையால் தனிக் கவனிப்புக்கு உரியவராகும் பெருமை அவருக்கு உண்டு.



காமனைக் காய்ந்தவர்

திரையிலே ஒரு படம் ஆடிக்கொண்டிருந்தது. கச்சா பிலிமைக் கரியாக்கிய பச்சைப் பாடாவதிப் படம் அது. அதைப் பற்றிய குணதோஷ ஆராய்ச்சியில் இறங்க வரவில்லை இங்கு. அதில் கண்ட அற்புதம் ஒன்றை இங்கு அவசியம் குறித்தாகவேண்டும்.

தமிழ்ப்பட முதலாளி, வசனகர்த்தா, கதாசிரியர் முதலிய கலைக் கொலைக் கும்பலின் முதல் ரக முட்டாள் தனத்துக்கு சரியான எடுத்துக்காட்டு அது. காமவெறி பிடித்தலையும் காலிகள் சிருஷ்டித்து தமிழ் நாட்டின் தலையிலே கட்டிவிட்ட கேலிக்கூத்து அது புகழ் வெறியும் பண வெறியும் பற்றிய சிலர் தமிழ்ப் பண்பையும் இலக்கிய கலை நயங்களையும் மறந்து சுண்டபடி உருவாக்கிய குப்பை அந்தப் படம்.

அதில் இப்படி ஒரு அற்புதம் வருகிறது:—

கணவனைத் தேடிச் செல்கிறாள் இளம் பெண். இரவில் தங்கியிருக்க ஒரு வீட்டை நாடுகிறாள், அங்கு ஆணும் பெண்ணுமாய் வாழும் ராட்சச உருவங்கள் போராடி, பின் கதவைத் திறக்கின்றன. குமரி உள்ளே செல்கிறாள். சிறிது நேரத்தில் அந்தக் கொடியன் மிருக வெறியுடன் அவளைப் பிடித்து இழுக்கிறான், அவள் அலறியடித்துத் தப்ப முயல்கிறாள். அப்படியும் விடாமல் துரத்துகிற காம வெறியன் முடிவில் தான் கடவுள் என்று காட்சி தருகிறான் சிவனாக வந்து! அப்போதைக்கு தலைநகர் செல்லும் பாதையையும் காட்டி வாழ்த்துகிறானாம்!

என்ன அபத்தம் இது! காட்டுமிராண்டித்தனமான கற்பனை! கடவுளின்-அப்படி ஒருவன் இருந்தால் —

பண்புக்கே உலை வைக்கிற வேலை இது! மேலும் சிவனார் மூஞ்சியிலே கரிபூசும் வியாபாரமும் ஆகும்!

‘பிறவா யாக்கைப் பெரியன்’ என பக்தர்கள் போற்றும் பேறு பெற்ற பரமசிவன் காமனைக் காய்ந்தவன், காமனை எரித்து காமத்தை ஒடுக்கிய பித்தன் என ஏடுகள் கூறுகின்றன. ஆனால் கண்முன் ஆடும் நிழற்படம் காட்டுகிற கோலமோ அவன் அபலையை அர்த்தராத்திரியில் இழுத்தவன் என்று! பக்தனின் மனைவியைப் படுக்க அழைத்து பக்தியைச் சோதிக்கும் பண்பு பெற்றவன் பரமசிவன் என்று புராணப் புளுகுகள் எழுதி வைத்தவர் அடிச்சுவட்டைப் பின்பற்றி கன்னியைக் கைபற்றி இழுக்கும்படி சிவனை ஆட்டி வைத்தனர் போலும் இன்றையப் படவுலகப் பிரம்மாக்கள்!

எவ்விதமாயினும் ஆகுக. அது மனிதப் பண்புக்குக் கூட ஏற்றது அல்ல. பின் அதைக் கடவுள் செயல் என்று எப்படி ஒப்புக் கொள்வது?

இந்தக் கொள்ளையிலே, இது ஒரு சரித்திரப் படம் என விளம்பரங்கள் கூவுகின்றன. மொகலாயராஜன் காலத்துக் கவிஞரின் வாழ்க்கைச் சரித்திரம் என்று துணிந்து கூறுகிறார்கள். நாட்டில் உள்ளோரனைவரும் இனிச்சவாயர்கள் என எண்ணிவிட்டார்கள் இந்த பிரகஸ்பதிகள்.

இது கிடக்க. இன்னும் பலவித சித்துவியையாடல்கள் புரியவல்லவர் சிவனார் என்பதை சினிமாக்கள் கூறும். புராணப்புளுகும் பக்தர்கள் பாடி வைத்த ஏடுகளும் ஏற்றிச் சொல்லாத அற்புத லீலைகள் செய்து காட்டுகிறார் சிவனார்.

ஒரு படத்தில் 'உருளைக் கிழங்கு போண்டா' மாதிரி உருண்டு திரண்டு பளப்பளப்பார் பரமசிவன். மற்றுமோர் படத்திலோ 'அரிசி அப்பளம்' போல் வந்து அருள் புரிவார். ஆணழகனாக மிளிரும் அதே பரமசிவம் இன்னுமொரு தியேட்டரில் ஓடும் படத்தில் பேடியாக ஆடுவார்! ஒரு முறை மீசை இருக்கும். வேறொரு முதலாளி கிருஷ்ணத்து விட்ட சிவனுக்கு மீசையே இராது. இன்னுமோர் கும்பலின் தயவால் சிவனார் செம்மறியாட்டுக் கொம்பு போல் முறுக்கு மீசையுடன் வருவார். 'திருப்பூர் பருப்பு மூட்டை' யாக ஒருமுறை திகழும் சிவன் மறுபடத்தில் பஞ்சத்தில் அடிபட்ட பாதேசியாக மாறுவது ஏன் என்பது நான் அறியாத புதிர்.

சிவனாரின் தாடி படத்துக்குப் படம் ரசிக்க வேண்டிய அம்சம், சில சமயம் தாடி இல்லாமலே வந்து வந்து போவது தனிச்சிறப்பு!

எல்லாம் வல்ல சிவனார் சிலவேளைகளில் பாம்புக்கும், துணி வடத்துக்கும் உள்ள பேதம் உணரமுடியாத அளவுக்கு பைத்தியக்காராகி கழுத்து கைகள் எங்கும் துணிப் புரிகளையும், கண்ணாடி முத்து வடங்களையும் கட்டிக் கொண்டு பேயாட்டம் போடுவதும் உண்டு.

பனிமலை யென பாவிக்கப்பட வேண்டிய ஏதோ மாதிரி யான செய்குன்று மீது கஞ்சா அடித்த நோஞ்சான் போல, விறைப்பாக உட்கார்ந்திருக்கும் சிவனையும், சக்தியுடன் கூத்தாடுகிற புலித்தோல் உடுத்த பரமனையும் படங்களில் காணமுடியும்.

இப்படியெல்லாம் அற்புதங்கள் செய்ய வல்லவர் சிவன் என்பதை சினிமாக்கலை நிபுணர்கள் பிரத்தியேக

ஞானதிருஷ்டி மூலம் கண்டு அருள் புரிகிறார்களோ என்னவோ.

அதற்காக அவர்களை பாராட்டாவிடிலும்கூட, சிவனார் உருவிலே வந்து ஆடும்படி சில பெண்களை நிர்ப்பந்திக் காமல் சிவனை ஆணாகவே திரிய விட்டிருக்கிறார்களே அதற்காகப் பாராட்டலாம்.

‘ஆணாகிப் பெண்ணாய் அலியுமாகி’ அருள் புரிகிறவன் அப்பன் பரமசிவன் என்று மனமுருகிப் பாடிவைத்திருக்கிறாரே ஒரு பக்தர்; நாமும் அவரை அப்படி வைப்போமே என்று இதுவரை பட முதலாளிகள் எண்ணாமலிருப்பதற்காக பரமசிவ பக்தர்கள் மகிழ்வடையலாம் அல்லவா!

வெளிவந்துவிட்டது!

வெளிவந்துவிட்டது!!

மயிர்சிலிர்க்கும் பயங்கரச் சித்திரம் நெஞ்சு சுண்டும் நிஜநிகழ்ச்சி

உலுத்த சமுதாயத்தின் உதிரிப்போக்குக்கு ஒப்பாரி
வைத்து, ஆண்களின் வாக்கத்திற்கு ஆசைப்
பொருளாகி அகோர வேதனையுற்ற
அரிவையின் அழுகரல்!

“என் கண்ணீர்”

தீரன், இந்துநேசன், காந்தன் ஆகிய பத்திரிகை
களின் உதவி ஆசிரியராய் இருந்த

“ஜி. எஸ். ஆர்.” எழுதியது.

விலை ரூ. 1-8-0. ஏஜன்டுகளுக்கு 25% கமிஷன்உண்டு.

அறிவுச்சுடர் பதிப்பகம்,

துறையூர், திருச்சி ஜில்லா.

அப்பனை மிஞ்சிய சுப்பர்கள்.

‘கடவுள் மனிதனைப் படைத்தார். மனிதன் கடவுளைப் படைத்து பழிவாங்குகிறான்’ என்று யாரோ சொல்லி யிருப்பதாகக் கேள்வி.

அப்படித் கடவுளைப் பழிவாங்க எழுந்த சாதனங்களில் கோயில் பூஜை, திருவிழா என்கிறபண்பு முதலாவது என்று கொள்வோமானால் அடுத்த ஸ்தானம் நிழற்படத்துக்கே உறியது. கடவுளர்களுையும் அவர்கள் பண்பையும் மூலதனமாக்கி தாம் வாழ்ந்து வயிற்றையும் பணப்பெட்டியையும் பெருக்கவைக்கிற கும்பல்களிடையே ‘அக்ர தாம் பூலம்’ புரோகித வர்க்கத்துக்கும் பூசாரிகளுக்கும் என்றால் இரண்டாவதாக கவனிக்கப்பட வேண்டியவர்கள் தமிழ் சினிமாப் படகலை நிபுணர்கள் தான்.

இந்தக் கும்பல்கள் கலையின் பெயராலும் மக்களின் தலையைத்தடவி தொழிலாளிகளின் உழைப்பைச் சுரண்டி பணமுட்டைகளாக டாம்பீக வாழ்வு வாழ்ந்து வருகிறார்கள். இவர்களுக்கு கலையோ, மனிதப் பண்போ. கடவுள் தத்துவமோ முக்கியம் அல்ல. பணம்...பணம்...பணம் தான். இது தான் அவர்கள் வாழ்வு, உயிர்மூச்சு, லட்சியம் எல்லாம்.

இவர்கள் போக்கினால் தான் திணைப்படம் உருப்படாமல் அன்று கண்ட மேனி மாறாமல் பழைய கறுப்பனாகவே இருந்து வருகிறது. படக்கலை முன்னேற வேண்டும். கலையின் மூலம் மனித அறிவை விரிவு செய்யத் தூண்டி விட வேண்டும்; சமுதாய வாழ்க்கைத் தரம் உயர வழிசெய்ய வேண்டும் என்ற நல்லெண்ணம் ஒரு சிறிதும் இவர்களுக்கு இல்லை.

தங்களுக்குப் பணமும், சுகம் அனுபவிக்க மங்கையரும் கிடைத்தால் போதும் என்று திருப்திகொண்டு விடுகிற பணமூட்டைகளின் கையிலே சிக்கிக் குற்றயிரும் குலை உயிருமாக வாழ்கிறது தமிழ்ப் படக்கலை. புகழ் வெறியும் பெண்ணுசையும் பிடித்த நடிகர்கள் கலைபுலகக் காளான்களாகப் பெருத்துவிட்டனர்.

எட்டிப் பிடித்தும், தூக்கிப் படுக்கவைத்துப் பக்கவில் சாய்ந்திருப்பதும், துவைத் கீதம் பாடி மகிழ்வதுமே நடிக வாழ்வின் லட்சியம் என எண்ணி நடிக்கிறார்கள் திரை மறையில் காமக் களியாட்டும், குடிவெறிக் கூத்தும் பயின்று உடலையும் உள்ளத்தையும் பாழடித்துக் கொள்கிறார்கள். அதன் மூலம் கலை உலகை குட்டிச்சவராக, குப்பை மேடாக, சாக்கடைத் தேக்கமாக மாற்றிவிட்டார்கள்.

இத்தகைய முதலாளிகள், நடிகர்கள், நடிகைகள் ஆதரவிலேதான் தமிழ்ப்படக்கலை வாழவேண்டிய அவசியம் ஏற்பட்டிருக்கிறது. இன்றைய நடிகர்கள் என ஆனாைப் படுத்தப் படுகிறவர்களில் முக்காலே அரை வீசம் பேர் அந்தப் பெயருக்கே அருகதையற்றவர்கள். அவர்களுக்கும் நடிப்புக்கும் ரொம்ப தூரம்.

சென்ற பதினைந்து ஆண்டுகளாக தமிழ் நாட்டில் சினிமாக்கலை தலையாட்டி வருகிறது. சுமார் ஐநூறு படங்கள் பிறந்து விட்டன. என்றாலும் தமிழ் நாட்டுக்கு தமிழ் கலைக்கு. தம்முக்கும் தமிழருக்கும் பெருமை தரவல்ல உயர்ந்த படம் ஒன்று கூட உருவானதில்லை என்பது தமிழ்ப் படக்கலைச் சரித்திரத்திலேயே அழிக்க முடியாத

கரும்புள்ளி. அத் தொழிலில் ஈடுபட்டுள்ளவர்களுக்கு பெருத்த அவமானம்.

அந்தப் படம் இல்லையா, இந்தப் படம் இருக்கிறதே. அவர் நடித்த இன்னின்ன படங்கள் வருஷக் கணக்காக ஷடவில்லையா என்று டீட்டி முழக்க முயலலாம் சிலர். அது சும்மா கண் துடைப்பு வியாபாரமே ஆகும். பிள்ளை யில்லாப் பெண்கள் நாயையும், பூனையையும், கிளி மைனா போன்ற பறவைகளையும் செல்லமாக கொஞ்சி 'குழந்தை மாதிரி' வளர்க்கிற கணக்குத் தான் இதுவும்.

படவுலகில் புகுந்தவர்கள் நாடகத்தை பிழைப்பாக கொண்டிருந்தவர்கள். அந்தக் காலத்தில் நாடகக்கலை ஒரு சிலரது திறமையால் புகழ் பெற்றிருந்தது என்றாலும் காலப் போக்கிலே எய்திய கலைமெருகும் துணுக்க மேன்மைகளும் பெற்றிருக்கவில்லை. அகேக்குச் சொல் வாயர்களும், அழுது ஒப்பாரி பாடும் ஐயாக்கமார்களும், தடலடி வீரர்களும் சுலபமாகப் பெயர் பெற முடிந்திருந்தது.

அவர்களும் அவர்களைப் பின்பற்றுகிறவர்களும் படக் கலை என்ற புதுமையைக் கைபிடிக்கத் துணிந்ததும், அவர்களுடன் அவர்கள் செல்வமாகப் போற்றிய பழம் புராண நாடகங்களும் கந்தல் கதைகளும் திரைப்படமாயின... வள்ளி கல்யாணம், அரிச்சந்திரன், சத்தியவான், பவளக் கொடி, கிருஷ்ணலீலை, ராமாயணம் என்பன போன்ற நாடகங்கள் அப்படி அப்படியே சினிமாக்களாயின.

சினிமாப் படம் ஒரு புதுமை என்ற நிலையிலே படம் ஆடும், பேசும், பாடும் என்கிற அதிசயம் திரையிலே மலர்ந்து ஒளிர்வதை அறிந்த மக்கள் கும்பல் கும்பலாகக்

கூடினார்கள். அவர்கள் கலை, வசனம், திறமை, நடிப்பு என்
கிற விஷயங்களைக் காணக்கூடவில்லை. படம் ஆடிப் பாடிப்
பேசும் அதிசயத்தைப் பார்க்கவே குவிந்தனர். அத்
தன்மையில் அவர்கள் பல இரவுகள் கண்ட நாடகங்கள்
படங்களாக ஆடுவதை அறிந்து மலிவான பொழுது
போக்காக அமைவதை உணர்ந்து சினிமாப் பார்க்கக்
கூடினார்கள்.

கடவுள்கள் விளையாடும் பேசுகிற படங்கள் அதிக
மான பெண்களைக் கவர்ந்தது. அவர்களுக்குப் பரிச்சய
மான புராணக் கதைகள், கடவுள் லீலைகள் — சினிமா ஒரு
சாபக்கேடு எனப் பேசும் கிழடுகட்டைகளைக்கூட, போன
தலைமுறைப் பதார்த்தங்களைக்கூட — ‘புண்ணியமானது’
என்ற தன்மையில் இழுத்தன.

சமூகப் படங்கள் என்றால் குடியும், தாசிலீடும்,
அநாகரிகமான ஆட்டபாட்டங்களும் உள்ளதே என்று
படமுதலாளிகள் எண்ணி வருவதனால், அந்த ரீதியில்
பிடிக்கப்பட்ட சில படங்கள் வெற்றி தரவில்லை. அவை
மட்டரகமான படங்கள். தங்கள் முயற்சியில் தான் தவறு
உண்டு என அறிய முடியாத படக்கலை பிரமாக்கள், அந்தப்
படத்தைப் பார்க்கக் கும்பல் கூடாததனாலும், தரை மகா
ஜனங்களும், ஸ்திரீகள் சமுதாயமும் புராணப் படங்களுக்
கும், இதிகாச ஸ்டன்டுகளுக்கும் அமோகமான வரவேற்பு
அளித்ததனாலும் தமிழ் நாட்டு ரசிக உள்ளப்போக்கையே
எடைபோட்டுவிட்டதாகப் பெருமை பேசி குப்பைப் படங்
களையே சுட்டுத்தள்ளினார்கள். இதிலும் போட்டா போட்டி
ஏற்பட்டது.

கீரைக் கடைக்கு எதிர்க்கடை போடும் பண்பு இந்நாட்டு வியாபாரிகளின் ரத்தத்தோடு ஊறியது. சினிமாத் துறையையும் வியாபாரமாக கருதிய பண மூட்டைகள் 'போட்டாப்போட்டி' 'கட்டா குஸ்தி' என்று முண்டா தட்டி, பணப்பைகளை அவிழ்த்துச் சிதறினார்கள், அவர்கள் சிரமப்படாமலே பணம் திரட்ட விரும்பியதால் இம்முறை லஞ்சவாகப் பட்டது.

அதனால் 'வள்ளித் திருமணம்' என ஒரு கம்பெனி படம் பிடித்தால் 'நவீன வள்ளி கல்யாணம்' என்று தலைப்பு மாற்று வேலை செய்தார்கள். ஒரு கும்பல் 'தருவன்' என்று விளம்பரப்படுத்தும். வேறொரு ஸ்தாபனம் 'நவீன தருவா' என்று ஓலமிடும். ஆக, 'ஒரிஜினல் தருவா' 'நவீன தருவா' என்று இரண்டு குப்பைக் கூடை தமிழ் நாட்டின் தலையில் கவிழ்த்தப்படும்.

இந்த மனோபாவம் இன்னும் மாறவில்லை. ஆனால் பெயர் சூட்டும் கலை விறோதம் வலுத்திருக்கிறது. முன்பு வள்ளி கல்யாணம் என்று வந்த படம் இப்பொழுது 'ஸ்ரீ வள்ளி' என வருகிறது. 'ஸ்ரீ முருகன்' என வளருகிறது. 'கந்த லீலா' என்பது! 'குமரகுரு' என்று கிளை வீசுகிறது!

'கிருஷ்ண லீலை' இதுவரை வந்தவை போதாது என்று இப்போ ஐந்து ஸ்தாபனங்களால் படமாக்கப்பட்டு வருகிறது. இதே போல எத்து வியாபாரங்கள் எவ்வளவோ.

புராணப்படம் என்று புரியமுடியாத முறையில் நவ நவமரண பெயரைச் சூட்டி கண்ணிலே மண் தூவும் முயற்சியில் ஈடுபடத் துணிகின்றனர் சில பம்மாத்துக்காரர்

கள். பெயர் அழகாக, சமூகப்படம் போல் தொனிக்கிறது ஆராயப் போனால் கதை பழங்குப்பை முன்பே படமாக வந்ததுதான்.

ஆகவே 'ஆளைப்பார்த்து மயங்காதே ஊது காமலை' என்றது போல-'ஓய்யார கொண்டையாம் தாழும் பூவாம்! உள்ளே இருக்குமாம் ஈறும்பேனும்!' என்ற தன்மையிலே -பெயரைக் கண்டு மயங்காதே. பித்தலாட்ட எத்த வேலை!' என்று எச்சரிக்க வேண்டியது அவசியமாகிற்று. பட முதலாளிகள் பழைய கள்ளையே புதிய ஜாடியில் அடைத்து விற்கத்துணிந்திருக்கிறார்கள். அது தான் விஷயம்.

புராணக் கதைகளுக்குத் தான் மௌஸ் அதிகம் என்று கண்ட படமுதலாளிகள், தரை மகாஜனமும் சேலை கட்டிய பகுதியும் கடவுளின் லீலாவினோத ரசிகர்களாகவே இருக்கிறார்கள் என்று உணர்ந்து விட்டதாக நம்பிய கலைத் தொழிலாளிகள் எல்லோரும் எல்லாப் படங்களிலும் அப்பாவிக் கடவுள்களை ஆடம்பர கட்டாயப்படுத்தினர்.

அவசியம் நேரும் போது எம் இஷ்டம் போல் தோன்றி அருள் புரிவோம் என்ற பண்பாடு உடைய பிறைசூடிப்பித்தன். அரவுத்துயில் பயிலும் திருமால் மற்றுமுள்ள சில்லரைத் தெய்வங்கள் எல்லோரையும் தங்கள் இஷ்டம் போல் வரவழைத்தார்கள். மாய மோதிரத்தைத் தேய்த்த வுடன் வரவேணும் என்ற கட்டுப்பாட்டுக்குள் அடங்கிய அல்லாவுதீனின் பூதம் போல படவுலக பிரம்மாக்களின் ஆசைக்குக் கட்டுப்பட்டு ஆடவேண்டிய துர்பாக்கியம் கடவுள்களுக்கு ஏற்பட்டுவிட்டது.

‘வா!’ என டைக்டர் உத்திரவிட்டால் குபீரெனக் கிளம்பி முளைத்து நிற்பார்கடவுளர்! மாயமாய் மறைவர், இப்படியாக மரத்தடியிலும், தண்ணிக் கரையிலும் வீட்டிலும் காட்டிலும் தலைகாட்ட வேண்டிய நிலை ஏற்பட்டுவிட்டது படக்கடவுளுக்கு! பத்தினி பக்தியுடன் அமர்ந்து கண்ணீர் வடிக்க உபயோகப்படுகிற பண்ணுட்டி பொம்மையும், மண் சிலையும், அட்டை உருவமும் திடீரென வெடித்தோ மறைந்தோ பரமசிவனையும், கிருஷ்ணனையும் காக்கவேண்டிய அவசியம் ஏற்பட்டது. இது மாதிரி அவசியம் இல்லாவிட்டாலும் கூட, பட முடிவிலாவது பரமசிவம் கம்பெனியார் அந்தரத்திலே தோன்றி கையசைத்து வாழ்த்தியாவது தீர்ப்பது என்று சட்டமியற்றிவிட்டனர் பட நிபுணர்கள்.

கடவுளர்களின் போக்குக்கு புதுமை பூசுவதற்காக அவர்களைக் காமவெறியர்களாக்கி விடுகிறார்கள். சிவன் யாரையாவது தேடி அலைகிறான். திருமால் தான் கோகுலக் கன்னியர் பின் அலையும் கோலாகலக் கடவுளாயிற்றே! அக்கினி தேவன் ரிஷி பத்தினியை அணைய முடியாமல் வாடிவதங்கி உருகித்தவித்து மெலிகிறானாம்! அடா அடா! வசனம் இவர்களிடம் படும் பாடு-என்ன சொல்ல!

இப்படியாகத் தானே பரமசிவம் பார்ட்டியாரும் விஷ்ணு விலாசத்தினரும் பரிவாராதிகளும், அவர்களது பூலோக வாரிசுகளான நாயன்மார் ஆழ்வாராதிகளும் படாதபாடு படுகிறார்கள். இந்தக் கும்பல் தான் அப்பாவி கள் போலும்!

புத்தன் கதையைப் படம் பிடிப்போம் என்று சொன்னவுடனேயே ‘பிடியாதே! புத்தபிரான் பெயருக்கு

மாசு தேடாதே!' என்ற கிளர்ச்சி ஏற்பட்டு முயற்சி கைவிடப்படும் அளவுக்கு வலுக்கிறது. ஏசுகிறிஸ்துவின் வாழ்க்கையையோ, இதர மதக்கடவுள்கள் கதைகளையோ யாரும் இவ்விதம் அவமதிப்பது இல்லை. அகௌரவப் படுத்த விடுவதும் இல்லை.

ஆனால் அப்பனாய் அம்மையாய் ஆதியாய் அநாதியாய் அங்கிங்கெனையடி எங்கும் பிரகாசமாம் இன்னும் எப்படி எப்படியெல்லாமோ வாழ்வதாகப் பிரமாதப்படுத்துகிற இந்தச் சாமிகளை இஷ்டம் போல் ஆட்டிவைக்கிற ஆசாமிகளாய் உள்ளனர் படவுலகச் சுப்பர்கள்.

கோயில்கள், புராணங்கள், கடவுளர் லீலைகள், பக்தர்கள் பண்பு முதலியவற்றின் மீது சிந்தனை வெளிச்சம் போட்டு உண்மையை எடுத்துக்காட்டி கடவுட் தத்துவத்தை வாதுக்கு இழுக்கிற சிந்தனையாளர்களுக்கு கிடைக்கும் பரிசு வசைமாரியும் குற்றச்சாட்டிகளும் தான்.

ஆனால், கடவுளர்களின் மானத்தை கப்பலேற்றி படத்துக்குப் படம் சித்திரவதை செய்து பக்தியை காற்றிலே பறக்கவிடும் பட முதலாளிகளுக்கோ பணம் பெட்டி பெட்டியாக குவிக்கிறது.

இந்த வாழ்வுப் போக்கை கவனிக்கும் போது. இப்படி வாழ்க்கையை அமைத்துக்காத்து தருவதாகச் சொல்லப்படுகிற கடவுளர்களுக்கு 'இதுவும் வேண்டும் இன்னும் அதிகமாகவும் வேண்டும்!' என்று கூறத்தான் தோன்றுகிறது. ஒரே அடியாக தொலைத்துத் தலைமுழுகி விட்டாலும் சுவைப்படாது பாருங்கள்! கடவுள்களுக்கும் கடவுள் தத்துவத்துக்கும் கொஞ்சம் கொஞ்சமாகச் சமாதானம் வருகிறார்கள் தமிழ்பட முதலாளிகள்.

உருப்படுமா?

தமிழ்ப்படம் உருப்படுமா என்ற கேள்வி அடிக்கடி எழுந்தது.

நிச்சயமாகச் சொல்லலாம். இதே ரீதியில் போனால் தமிழ்ப்படம் உருப்படவே உருப்படாது என்று. பொதுவாக கடவுளர்களும் அவர்களது பக்த பரம்பரையும், இக்கும்பலின் லீலா விநோத சித்து விளையாடல்களும் சினிமா உலகில் குடிபுகுந்திருக்கும் வரையில் தமிழ் சினிமா உருப்படும் என்று கனவு கூட காண வேண்டியது இல்லை.

திறமை கௌரவிக்கப்படும் நேர்மை வரும் வரையில் எந்தக் கலையும் முன்னேறி உருப்படியாக உயிர் வாழ்வது சாத்தியமில்லை.

தனக்கும் மினுக்கும், அபிமானமும் அந்தப்புர அந்தரங்க உறவுகளுமே சிபார்சுச் சீட்டுகளாகவும், முன்னேற்றத் துருப்புகளாகவும் போற்றப்படும் வரை அறியாமையும் அந்தகாரமும் தலைவிரித்துத்தான் தாண்டவமாடும்.

சந்தர்ப்ப வசத்தால் புகழ் பெற்றுவிட்ட ஒரு சில நடிகர்களுக்கு ஆயிரமாயிரமாக பணம்கொட்டி கும்பிட்டுக் கூத்தாடி அவர்களைக் கெஞ்சி வாழ்கிற முதலாளிகள் இருக்கும்வரை, புதிய ஆட்களைத் தேடிப்பிடித்து தக்க சந்தர்ப்பமளித்து ஊக்குவிக்கத் துணியாத பணமூட்டைகள் உள்ளவரை, தமிழ் சினிமாக்கலை உருப்படவே உருப்படாது.

தமிழ்ப்படக்கலை உருப்படவேண்டுமானால்

பெருத்த பணப்பைகளும் சிறுத்த தலைகளும் உடைய மண்டுகங்கள் படமுதலாளி ஸ்தானத்திலிருந்து கவிழ்க்கப்

பட வேண்டும். அவர்களை ஸ்டூடியோ பூமியிலிருந்தே தூத்திவிடவேண்டும்.

உழைப்பை, திறமையை, மக்கள் சமுதாயமாண்பை அறிவின் வளர்ச்சியை மதிக்கும் அறிஞர்கள், உழைப்போர் ஒன்றாகி பொதுவான ஸ்தாபன ரீதியில் மக்களின் ஸ்தாபனமாக (Peoples' Theatre Movement) படக்கலையை வளர்க்க முயலுதல் நன்று.

மிகுந்த வருவாய் உடைய தொழிலான சினிமாவை சர்க்காரே தனது கண்காணிப்பில் ஏற்று நன்றாக நிர்வகிக்க வேண்டும்.

இவை உடனடியாக நடவாதெனில் கவிஞர் கூறியது போலவாவது காரிய மியற்றுகிற தாராள மனோபாவம் பெற்ற சில செல்வர்கள் தேவை.

பயன் விளைக்கும் விதத்தினிலே பல செல்வர் கூடி இடக்ககற்றிச் சுயநலத்தைச் சிறிதேனும் நீக்கி இதயத்தில் சிறிதேனும் அன்புதனைச் சேர்த்து படமெடுத்தால் செந்தமிழ் நாடென்னும் இளமயிலும் படமெடுத்தாடும்; தமிழர் பங்கமெலாம் போகும்!

இந்த நிலை ஏற்படாதவரை, தீவிரவாதிகளான இலக்கியாசிரியர்களும், ஆர்வமுள்ள லட்சியவாதிகளும் பட உலகில் தனித்தனியாக டஜன் கணக்கில் புகுந்தாலும் எத்தகைய விமோசனமும் ஏற்படாது. ஏனென்றால்: முதலாளிகளை அண்டி வாழும், அவர்கள் தயவை நாடும்..... அடிமைகளாகத்தானே வாழவேண்டியிருக்கிறது இவர்கள்! இவர்கள் கடவுள்களைக் காப்பாற்றுவார்களா அல்லது கடவுள் இவர்களை காப்பாற்றுவார்களோ என்பதே அறிய இயலா விஷயங்கள்.

தமிழ் சினிமாத் துறையை வியாபாரமாக மதிப்பதை நான் குறைகூறவில்லை. பணம் போடுகிற முதலாளிகள் சுயநலத்துக்காக கலையை உருப்படாமல் அடிக்கிற வேளையிலேயே, தங்கள் செயலுக்கு நாட்டு மக்கள் தான் காரணம் என்று ஏமாந்தவர் தலையிலே பழிசுமத்த முயலும் பண்பைத் தான் கண்டிக்கிறேன்.

தரை மகா ஜனங்களையோ, அம்மாமிகளையோ கலையை அளக்கும் தர்மா மீட்டர்களாகவும் தராசுகளாகவும் படிக்களாகவும் ஏன் கொள்ளவேண்டும்? அவர்கள் கூட முன்பு இருந்ததுபோல் இல்லை. விழிப்புற்று தான் வருகின்றனர்.

அப்படியே இருந்தாலும் கூட மக்களிடையே விழிப்பு ஏற்படுத்தி, நல்வாழ்வுக்கு வழிகாட்டி, சமூக அந்தஸ்தை உயர்த்த ஆவன செய்வது அல்லவா கவிஞர்களின் கடமை? அதை மறந்துவிட்டு மழுப்புவது பேதமை, நேர்மையான செயல் அல்ல.

தமிழ்ப் படக்கலை உருப்பட வேண்டுமானால், மேலும் மேலும் கடவுளர்களை ஆடவிடக் கூடாது. புராணப் படங்களுையே இன்னும் பிடித்துக் குவிக்கக் கூடாது. கடவுளர்களை அவர்கள் யதாஸ்தானங்களிலேயே போக நித்திரை பயில விட்டுவிட்டு, வாழ்க்கையைப் பிரதிபலிக்கும் இலக்கிய முயற்சிகளையும், சமூக சித்திரங்களையும், உயர்ந்த எண்ணங்களை எழுப்பும் நல்ல படங்களையும் பிடியுங்கள்.

திறமையைப் போற்றி, உழைப்புக்கு உரிய மதிப்பு கொடுங்கள், பழையவர்கள் என்பதற்காக பழம் பெருச் சாளிகளுக்கும், சதைப் பிண்டங்களுக்கும் வீணாகப் பணம் அள்ளிக் கொடுப்பதைவிட பல புதிய திறமைசாலிகளை, உற்சாகமுள்ள இளைஞர்களைத் தேர்ந்து பொருத்தமான

பாத்திரங்களில் நடிக்கச் செய்து முன்னேற சந்தர்ப்பம் அளியுங்கள்.

‘பதினோராயிரம் அடிக்கட்டுப்பாடு தொலைந்தது. விட்டது தொல்லை!’ என்ற களிப்பிலே கண்டபடி ஆட்டம் பார்ட்டு பழம் புராணம் முதலியவற்றை சுட்டுத் தள்ளி; காதையும் பிளிமையும் காலத்தையும் உழைப்பையும் கரியாக்குவதில் போட்டியிடுகிற பட முதலாளிகளே! நீங்கள் என்ன செய்கிறீர்கள் என்பதை நின்று நிதானித்துப் பாருங்கள்!

கலை உருப்பெற்ற தென்ன இலங்கிமிளிரும் ஆங்கிலப் படங்களைப் பார்த்தும், வடநாட்டுப் படங்களைக் கண்டும் உங்களுக்கு உள்ளத் தெளிவும், கலைப் பற்றும், தமிழினப் பற்றும் தோன்றவில்லை யென்றால் உங்கடோ—நீங்கள் பூஜிக்கிற—கடவுளார்கள் கூடக் காப்பாற்ற முடியாது. தங்களைத் தாங்களே காப்பாற்றிக் கொள்ளும் சக்திகூட அந்தக் கடவுள்களிடம் இல்லையே!

குமுறுகின்ற தொழிலாளர் உணர்வுத்தீ திக்கெட்டும் பரவும். அன்று சமுதாயப் புல்லுருவிகளான, கலைக் காளான்களாகிவிட்ட பணமுட்டைகள் பஞ்சாகப் பறக்கும். இது உறுதி.

